

IL-PITTURA TA' COCCOLI FIL-KOLLEĠĠJATA TAR-RABAT

mill-Kan. Dun ĠWANN AZZOPARDI

Kienet ilha x-xewqa tal-poplu Rabti li jara l-Knisja ta' San Pawl, mibnija fuq l-Għar imqaddes bil-preżenza ta' San Pawl Missierna, mżejna kif jixraq bid-dekorazzjoni u l-pittura. Kważi mitt sena ilu, fl-1885, ir-Rabtin afdaw f'idejn Ġużeppi Cali il-pittura tal-lunetti u tal-koppla. Il-lunetti għadhom jitgawdew sal-lum waqt li l-koppla ggarfet fl-1922. B'xorti hażina x-xogħol tal-pittura ma setax jitkompla minhabba t-tilwim li nqala' fl-aħħar tas-seklu u li wassal biex ir-Rabat u l-Imdina ma jibqgħux parroċċa waħda iżda jinfirdu fi tnejn kif ġara fl-1902. Il-parrokat ta' Sun Salv Chircop, l-ewwel kappillan kien wisq qasir biex jerga jaqbad ix-xogħol; kien ukoll parrokat mgħobbi b'ħafna tilwim. Iżda t-tieni kappillan, Dun Karm Sammut, qabad it-triq li jzejjen it-tempju b'opri kbar - il-qniepen, il-lanterna tal-koppla u l-pittura u d-dekorazzjoni tal-knisja. Għal dan il-proġett huwa neda konkors li fih hadu sehem l-aħjar artisti Maltin. Barra minn hekk gabar somma sabiħa ta' flus għall-pittura u d-dekorazzjoni. Il-kappillan ta' wara, Dun Nerik Bonnici, messitu l-isfortuna u messet lir-Rabat kollu, li flok titkompla l-pittura tintilef dik tal-koppla li kienet tlestiet fit snin qabel. Minhabba d-disgrazzja tal-koppla Dun Nerik kellu jwaqqaf il-konkors ta' l-artisti iżda b'għaqal kbir, għalkemm magħfus bl-ispejjeż, ma mess xejn mis-somma miġbura għall-pittura.

Il-Providenza ddestinat lill-Kappillan ta' wara, Dun Anton Buhagiar, biex iwettaq din l-opra. Hu daħal għaliha bl-entuzjażmu u l-ħegġa kif jidher mill-korrispondenza li nżammet u li dan l-aħħar l-Arcipriet tagħna għaddiha fl-Arkivju. Iżda għal darb'ohra ċ-ċirkostanza tal-gwerra li waqqfet ix-xogħol għal bosta snin impediet lil Buhagiar li jara l-opra li beda mitmuma fil-parrokat tiegħu. B'danakollu xorta waħda raha mitmuma

f'ħajtu mill-istess pittur fi żmien il-kappillan ta' wrajh Dun Lawrenz Spiteri.

Dun Anton Buhagiar beda l-hidma tiegħu fl-1929 fi żmien li l-parroċċa kienet se thejji festi kbar għall-Ġublew tal-1933, b'tifkira tad-dsatax-il mitt sena mit-twaqqif ta' l-Ewkaristija. Hu mill-ewwel ħaseb biex tifkira li tibqa' ta' dan il-ġublew tkun il-pittura u għafas kemm felah mal-pittur biex ilesti kemm jista'. Fil-fatt laħqet tlestiet il-Koppla.

Parir ta' l-Isqof Mawru:

il-Beato Angelico

Buhagiar kien midhla sew ta' l-Isqof Mawru Caruana, patri beneditin li kien jifhem fl-arti u fil-liturgija u li kellu wkoll bħala kappillan tiegħu lil Dun Karm Farrugia, qassis tar-ruħ u struwit u ta' gosti tajba. Dawn tawh parir jirrikorri għand l-iskola superjuri ta' l-arti, magħrufa bħala **Beato Angelico**, li kienet twaqqfet f'Milan minn Mons. Giuseppe Polvara, biex tgħallem l-arti u tgħin lill-knejjes fl-arti sagra. Il-kappillan bla tlaqliq laqa' dan il-parir u għalhekk nesa l-proġetti li kienu saru qabel kif ukoll proġetti oħra fuq inizjattiva privata li kienu saru (bħal dawk tal-pittur Ġanni Vella u tad-dekoratur Pawlu Galea) u rrikorra għand il-Beato Angelico li laqgħu it-talba fil-pront u bil-ferħ.

L-ambizzjoni ta' Buhagiar kienet opra monumentali li tixraq lill-knisja appostolika tagħna, u li għalhekk tisboq lil kull xogħol li diversi pitturi tal-jani kienu qed iwettqu f'Malta u kull xogħol li fil-fehma ta' Buhagiar kienu jaslu għalih l-artisti Maltin. Nikkwota siltiet mill-ittri tiegħu: Għandna pitturi maltin li studjaw l-Italja u l-Ingilterra iżda jien irrid xi ħaġa aqwa Hawn il-Prof. Palmieri tal-Vatikan li qed jaħdem is-Siġġiewi; il-Prof. Villani f'Birkirkara; Casanova ta' Padova f'Marsascula u f'korrispondenza mal-Katidral; Baccio Bacci qed jikkorrispondi ma' l-Arcipriet tal-Mosta; lesti għall-pittura u d-dekorazzjoni l-knejjes ta' Hal Qormi u l-Isla. Se tkun kompetizzjoni: nixtieq bil-herqa u nittama li tagħna tgħaddihom ilkoll.

Il-Koppla tal-Kattidral

Ġara li fil-kattidral ta' l-Imdina l-koppla qadima, mpittra minn Manno u wara mpittra mill-gdid minn Gallucci fuq l-istess pittura ta'

Manno, kienet teħtieġ li terġa titpitter għat-tielet darba. Buhagiar ħadem kemm felaħ biex issir minn Cocoli permezz tal-Beato Angelico u r-raġuni kienet biex ma jsirux paraguni u d-diskors vojġ dwar liema tkun l-isbaħ pittura. Izda meta ra li l-kwistjoni tal-Kattidral se tieħu fit-tul, kompla jaħdem għal rasu. Kellhom iġħaddu għoxrin sena biex jingħažel il-pittur tal-Kattidral, u avolja kien għadda tant žmien u Cocoli kien xjieħ u Buhagiar kien ilu li spieċa mir-Rabat, bħala Monsinjur u Kanċillier tal-Kapitlu baqa' jithabat biex il-koppla tal-Kattidral titpitter minn Cocoli. Izda l-Kapitlu għažel lil Caffaro Rore li tana l-gmiel ta' pittura li hemm illum.

Nefqa u Stil

L-ewwel mistoqsija li l-Beato Angelico għamlu lill-Kappillan Buhagiar kienet kemm irid jonfoq, halli ma jsirux spejjeż fi proġetti ta' dekorazzjoni li mbagħad ma jkunux jistgħu jitwettqu. It-tweġiba kienet: għal flus tħabb lux raskom għax diġa' għandi f'idejja fuq elf lira (somma kbira dak iż-żmien) u meta jibda x-xogħol jiena niġbor u l-poplu Rabi hu ġeneruż għall-pittura u d-dekorazzjoni tal-Knisja. Izda kien dejjem jinsisti: tuna xogħol mill-aħjar għax inkella mur żomm bil-kritika speċjalment mill-antiklerikali. Insista wkoll li l-pittura li ssir tkun taqbel ma' l-istil arkitettoniku tal-Knisja u mal-pittura tal-kwadru titolari li tagħhom baġat xi ritratti. Hawnhekk il-kappillan Buhagiar bħal tabib għaqli poġġa subajh fuq il-ferita li ried idewwi; għax il-Beato Angelico twaqqaf biex irawwem fil-knejjes stil aktar devot, aktar spiritwali mill-istili li konna mdrrijin bihom ahna u li kienu jtuna l-artisti ta' žmienna. Stil inqas korporeum inqas maqluġ (*three dimensional*) milli konna naraw. Ladarba tqabbad il-Beato Angelico, ir-riżultat ma setax ikun dak li hafna kienu jistennew u jixtiequ u l-pittura kienet ser tircievi hafna kritika waqt li tkun hija stess mezz ta' ri-educazzjoni fl-arti sagra. Minn naha l-oħra għalihom stess kellha tkun *challenge* għax dan it-tip ta' arti spiritwali hu aktar faċli li jsir fi knisja ta' stil romanesk jew gotiku waqt li johloq sfida fi knisja barokka bħal tagħna.

Programm tax-xogħol

L-għażla ta' Elio Cocoli mill-Beato

Angelico ġiet milqugħa bil-ferħ mill-kappillan li kien ġie milqut mill-gmiel tal-kwadru li juri l-Mewt ta' San Ambroġ, impitter minn Cocoli u stampat fil-bullettin ta' l-istitut, *Arte Cristiana*. Mal-Beato Angelico il-kappillan ikkonkluda fi žmien ferm qasir u fassal il-programm tax-xogħol: l-ewwel issir il-koppla, mbagħad il-kor, wara jitpitru l-kappelluni u fl-aħħar il-korsija. Fil-fatt il-programm inbidel ftit fis-sens li l-korsija tpittret qabel il-kappelluni. Ġiet deċiża mill-bidu l-għażla tas-suġġetti: il-Konverżjoni ta' San Pawl u l-Martirju, il-Konsagrazzjoni ta' San Publiju bħala Isqof jew l-ewwel quddiesja fil-Grotta, l-addio ta' San Pawl lill-Maltin u t-tluq tiegħu; il-bqija, episodji mill-ħajja ta' San Pawl kif jiddeċiedi l-pittur. L-iskema tad-dekorazzjoni tkun kollha tal-pittur izda x-xogħol isir minn dekoraturi Maltin.



Twettiq tal-proġett

Ix-xewqa ta' Buhagiar li jlesti l-pittura għall-Kunġress Ewkaristiku kienet kbira u rnexxielu jlesti l-Koppla, xogħol li ġie mogħti prominenza kbira barra minn Malta, ppubblikat f'kartolini mill-istess Beato Angelico u li għalkemm stil ġdid ingħoġob u ġie apprezzat ukoll f'Malta. Izda x-xogħol kollu kellu jieħu tul ta' bosta snin, kemm minħabba l-kobor tiegħu, kemm minħabba l-fatt li l-pittur kien iġħix fin-nord ta' l-Itaħja u mgħobbi b'ħafna xogħol ieħor fi žminijiet meta artists ma setax jirrifjuta xogħol li jidhollu u l-aktar minħabba l-gwerra li sfrattat it-tkomplija tal-pittura għal bosta snin. Fil-fatt ix-xogħol kollu ħa fuq l-għoxrin sena u tlesta fl-1954 mill-Kappillan Spiteri bil-kappelluni. Il-Koppla tlestiet f'Ġunju 1933 u d-dekorazzjoni tagħha fuq l-iskema ta' Cocoli saret mid-dekoratur Rabi Pawlu Galea. F'Ġunju 1935 tlesta l-kor u d-dekorazzjoni nħadmet minn ċertu Bonnici li ħadem ukoll f'Ta' Pinu, Ghawdex fejn miet. Fl-aħħar tal-1939 tlestiet il-korsija li d-dekorazzjoni tagħha nħadmet minn Francesco Sciortino. F'Settembru 1954 tlestew il-kappelluni u d-dekoratur kien Ġuzeppe Galea li għadu ħaj mimli bil-ghomor u li hu iben Pawlu, li ħadem id-dekorazzjoni tal-koppla.

Abbozzi tal-korsija

Ma nqalghux diffikultajiet kbar la dwar il-koppla u lanqas dwar il-kor apparti minn žball fil-qisien tal-kwadri laterali tal-kor li rrikjedew

li tinqata' biċċa mill-pittura. Izda tqajjmet kwistjoni dwar il-korsija li tagħha saru diversi bozzetti. Ftit huma dawk li japprezzaw il-fatt li l-korsija tal-knisja tagħna u dik tal-Ġiżwiti tal-belt huma uniċi fil-knejjes barokki ta' Malta fis-sens li huma mibnija mingħajr 'kustilji'. Il-knejjes antiki tal-kampanja u bħalhom il-parroċċi u l-knejjes il-kbar li nbnew fl-istil barokk, inkluż San Ġwann ta' Ġlormu Cassar, għandhom is-saqaf tal-korsija mfassal u mibni b'dawk il-flieli li joffru possibiltà li l-pitturi jdahhlu diversi kwadretti jew episodji fis-saqaf. Dan it-tfassil arkitettoniku sar qisu haġa tradizzjonali maltija. Izda l-pjanta tal-knisja tagħna u dik tal-Ġiżwiti saru minn arkitett barrani fil-bidu tal-barokk malti, Bonamico, li ma hassx ruħu marbut b'din it-tradizzjoni maltija u fassal navata ċentrali mingħajr dawn il-kustilji. Coccoli apprezza dan il-fatt u fil-linja ta' l-arti devota li ried joħloq sfrutta l-arkitettura u holoq kompożizzjoni waħda. Fassal abbozz li hu dak tal-lum u li kien għal qalbu. L-unika varjetà li kellu kienu żewġ gruppi ta' anġli fuq ras u taħt riglejn San Pawl. Izda l-konverżjoni għal dan it-tip ta' arti li ried idahħal il-Beato Angelico ma kenitx faċli u dan l-abbozz sab kritika qawwija. L-*adviser* ta' Buhagiar, Mons. Apap Bologna, ssuġġerixxa suġġett ieħor: titpitter il-Glorja ta' San Pawl fl-isfond taż-żewġ assedji li fihom missirijietna ġarrbu l-protezzjoni ta' San Pawl b'mod l-aktar sensibbli fl-inħawi tar-Rabat, l-assedju tat-Torok u l-assedju tal-Frañċiżi. Wara hafna korrispondenza minn Coccoli biex isir jaf aħjar l-istorja huwa ppreżenta abbozz ġdid, anzi tnejn jew aħjar l-istess wiehed b'żewġ varjanti. Żewġ buzzetti kollhom kuluri haġja. Id-differenza bejn il-wiehed u l-ieħor hija fil-figura ċentrali ta' San Pawl: fl-ewwel (li llum jinsab fil-Mużew tal-Komun ta' Brescia) San Pawl hu mdawwar b'awreola ta' gloriġja li tfakkar ukoll fl-Ewkaristija, fit-tieni, (illum miżmum b'għożża fil-mużew tal-kollegġjata tagħna) San Pawl qed jirċievi raġġ qawwi ta' dawl li gej mill-bogħod. Waqt li t-tieni varjanti donnu jfakkrek fil-Konverżjoni, l-ewwel wiehed jgħaqqad b'mod meraviljuż iż-żewġ festi tagħna ta' Corpus u San Pawl. Dan il-buzzett ispirat minn Mons. Apap Bologna ngħoġob ferm minn Buhagiar li fil-pront haġu fis-sagrastija u qajjem



entuzjażmu kbir fost ir-Rabtin. Izda żgur li ma nġoġobx mill-Beato Angelico għax ma kienx fl-istil ta' l-arti sagra li huma riedu jedukaw għaliha, l-istil li twettaq fil-Beatitudni tal-Koppla u fil-kwadru ċentrali tal-kor. Il-pittur irid iġoġob lill-kommitenza li tħallu u fl-apostolat u fil-kwadri laterali tal-kor Coccoli wera l-hila tiegħu anki fil-barokk. Coccoli żgur li hass ruħu magħfus għax il-kommitenza tiegħu kienet kemm il-Beato Angelico li kienu għażluh u kienu jtuh ħafna xogħol u kemm ir-Rabtin li kienu se jħallu dik il-pittura. Il-buzzetti kienu jintbagħtu mhux mill-pittur iżda mill-Beato Angelico u l-hlas kien isir permezz tagħhom. Il-korrispondenza kienet tkun kemm ma' l-iskola u kemm direttament mal-pittur. Għall-iskola kien aktarx jikteb don Bettoli mhux is-superjur don Polvara iżda meta ntbagħat dan il-buzzett kiteb ittra iebša don Polvara stess li qal lill-kappillan Buhagiar: Waqt li nibagħtu t-tieni buzzett, inħarsu b'għafsa ta' qalb lejn l-ewwel wiehed li intom abbandunajtu. Aħsbuha sewwa, araw x'se tagħmlu. Għada pitgħada tridu twieġbu lill-istorja.

Deċiżjoni iebša

Wara li dan il-proġett kien ġa kiseb l-ammirazzjoni tar-Rabtin, huwa ġie sottomess għall-approvazzjoni tal-kurja li żammet iebes kontrih u ddecidiet favur l-ewwel wiehed. Irraġuni li ġabet hi li ma kienx jaqbel mal-istil tal-pittura diġa' mibdija (dik tal-koppla u tal-kwadru ċentrali tal-kor) u li l-kompożizzjoni fiha nfisha kienet tinħass konfuza u diżunita, Huwa fatt li ma nistgħux niċċduh li dan il-buzzett ma hariġx mill-ewwel ispirazzjoni ta' Coccoli iżda mill-persjoni kbira li saret fuqu u għalhekk ma hassux liberu waqt li qed ipingih bħalma hassu fl-iehor. Ċertu artist illum xiħ li kien midhla ta' Coccoli qalli li fuq kollox kien il-Prof. Sciortino, l-istess kuġin ta' Mons. Buhagiar, li meta sema' lil Coccoli jistqarr li iħossu aktar liberu fl-ewwel wiehed, hadem fil-Ġunta Djoċesana tal-Antikitajiet biex jingħażel l-ewwel buzzett u jitwarrab it-tieni. Din id-deċiżjoni Buhagiar aċċettaha mill-ewwel u minnufih beda x-xogħol li tlesta kważi lejliet il-gwerra li waqqfet it-tkomplija tal-pittura.

Il-Kappelluni

Wara l-gwerra kellna kappillan ġdid, Dun

Lawrenz Spiteri. Il-pittur Coccoli kien qed jixxjeh sewwa u l-forzi tiegħu xi ftit iddgħajfu. Izda l-kappillan Spiteri hass li jkun difett kbir li jidhol pittur ġdid (diġa' għandna l-Cali fil-lunetti) u għalhekk għaġġel biex Coccoli jlesti. L-*adviser* artistiku din id-darba kien in-nutar Catania u l-Beato Angelico ma daħal f'xejn. Mill-korrispondenza li rajt fi Brescia jirriżulta li Catania xejn ma kien kuntent jew konvertit għall-arti tal-beato Angelico li tirrapreżenta figuri ċatti; ried figuri li jitgawdew "da sotto in su" iżda kien prudenti biżżejjed biex jifhem li la l-prinċipju kien ġie aċċettat qabel, issa mhux il-każ li tinsisti. Izda Catania ried rappreżentazzjonijiet "scorciati" u fuq il-parir tiegħu Spiteri talab li jsiru disinji ġodda. Dawn illum qegħdin Brescia. Il-kappelluni ġew inawgurati f'Settembru 1954.

Hlasijiet

Il-Knisja ta' San Pawl hi l-akbar impriza reliġjuża ta' Coccoli fl-arti sagra u fiha hemm fuq it-300 figura f'estensjoni ta' sitt mitt metru kwadrat ta' tala. Coccoli għamel ukoll il-buzzett tal-Kristu li hemm maħdum fil-mużajk fil-faċċata ta' barra.

Il-hlasijiet li saru lill-Coccoli/Beato Angelico jirriżulta mill-irċevuti li kienu: Liri Taljani 32,500 għall-koppla; 48,700 għall-korsija; 78,000 għall-korsija u ekwivalenti ta' 300 lira maltija għall-kappelluni. Kull meta ġie Malta biex jaħdem Coccoli dejjem qagħad għand il-Kappillan.

Mhux darba u tnejn li artist jirrepeti xogħol tiegħu f'post ieħor bħalma għamel Manno li l-korsija tal-Kattidral rrepetiha f'Palermo. Hekk ukoll għamel Coccoli: rrepeti l-Beatitudni tal-Koppla fil-knisja ta' Sant'Andrija f'Mornico al Serio ġo Bergamo.

Tagħrif dwar il-hajja tal-Pittur

Natu dan it-tagħrif qasir dwar il-hajja ta' Coccoli: twieled fi Brescia fl-1 ta' Lulju 1880 bħala tarbija abbandunata li l-ewwel giet miġbura minn familja ta' bidwi li wara ftit mar l-Amerika u mbagħad imrobbi minn bejjiegh tal-frott. Tgħalliem l-iskola u t-talent artistiku tiegħu rebħu ħafna premji. Bata ferm biex qabad ix-xogħol iżda l-kuntratt mal-Beato Angelico fejn kien jgħalliem u jiddiriegi s-sezzjoni tal-pittura gablu stabbiltà ekonomika

u hafna kummissjonijiet. Miet ta' 94 sena fit-28 ta' Frar 1974. F'Mejju 1983 għe commemorat għo Brescia b'wirja u b'katalgu li hu wkoll ktieb dwar hajtu. Għandu bintu Anna (mpingija f'dettal tal-korsija tagħna) pittriċi.

Il-Via Sagra

Qabel naghlaq insemmi servizz ieħor li Cocoli ta lill-parroċċa tar-Rabat, servizz li jisthoqqlu kull tifhir. Wahda mill-isbaħ opri tal-knisja tagħna hi l-Via Crucis, riproduzzjoni



awtentika ta' dik li hemm fis-sagrarju ta' Radipuglia fl-Italja (hdejn Bolzano) u li hi monument nazzjonali tal-mejtin ta' l-ewwel gwerra dinjija. Din l-opra fil-bronz inhadmet minn Giannino Castiglione li kien rebaħ l-ewwel premju ta' konkors nazzjonali li sar għaliha. Għet imhallsa mill-ommijiet u l-għarajjes tas-suldati li mietu. Kien bit-thabrik ta' Cocoli (fuq talba tal-kappillan Spiteri) li l-artist Castiglione, ħabib ta' Cocoli, ta l-permess u ddirieġa r-riproduzzjoni tagħha fl-istess fonderija Battaglia e Compagno ta' Milan bħala donazzjoni gratuita lill-Parroċċa tar-Rabat. Nieħdu gost li jiġi ppublikat dan it-tagħrif bħala ħajr kemm lil Cocoli kemm ukoll lill-ex kappillan, illum Monsinjur Spiteri li inawgura din il-Via Crucis propju fl-aħħar granet qabel ma telaq mingħajr ma laħaq inkiteb xejn dwarha. Spiteri thabat mhux f'it biex il-gvern Taljan jagħti permess għar-riproduzzjoni li kienet projbita barra mill-Italja.

Din is-sena l-Via Crucis tagħlaq 30 sena li għet inawgurata fir-Rabat waqt li Mons. Spiteri, l-Kappillan li tana din l-opra sabiħa, jagħlaq 50 sena sacerdot.

Tifkira ta' Cocoli

L-aħħar kelma fuq Cocoli: jixraq li dan il-pittur jiġi commemorat ukoll f'Malta u hemm il-hsieb li bil-koperazzjoni ta' bintu issir tifkira żgħira imma xierqa tiegħu fostna fl-okkażjoni tal-20 sena ta' mewtu.

Final Furniture

College Street, Rabat

Naċċettaw kull ordni għal:

- GHAMARA ELEGANTI
- SALOTTI MODERNI
- KMAMAR TA' L-IKEL
- KITCHEN UNITS ETC.

U DAK KOLLU LI TINHTIEĠ

BIEX TARMA DAR MODERNA